

Народная Праграма Вольная Беларусь

Народная Праграма – гэта прапанова ў агульны план новай вольнай Беларусі. Беларусы павінны ведаць, да чаго імкнучца, што і як трэба рабіць. Асноўная частка Праграмы складаецца з чатырох разьдзелаў:

I. ПАЛІТЫЧНАЯ СІСТЭМА

II. ЭКАНОМІКА, ФІНАНСЫ, ПАДАТКІ, ЗЯМЛЯ, ЭНЭРГЕТЫКА

III. АДУКАЦЫЯ, НАВУКА, КУЛЬТУРА

IV. АСОБА, СЯМ'Я, ГРАМАДЗТВА, ДЗЯРЖАВА

Гэты матэрыял ёсьць кампэндным палітычнай сістэмы выкладзенай у Праграме. Разьдзелы II, III, VI прадстаўлены ў іншых матэрыялах.

Пазнаёміцца з Праграмай у поўным аб'ёме (76 старонак) можна тут: http://www.racyja.com/wp-content/uploads/2017/04/Nar.Prahrama_internet.pdf
Тэлефоны для даведак: 375 29 345 24 53,
375 33 395 43 83

ПАЛІТЫЧНАЯ СІСТЭМА

Парляманцка-прэзыдэнцкая сістэма ўлады новай вольнай Рэспублікі Беларусі павінна выглядаць наступным чынам.

1. Парлямант (Сойм). (Заканадаўчая ўлада)

Парлямант (Сойм) зьяўляецца аднапалатным і складаецца з 360 народных дэпутатаў, выбіраецца на 5 гадоў, дзейнічае на прафэсійнай аснове, валодае шырокімі паўнамоцтвамі, адзначанымі ў Канстытуцыі 1994 году і ў яе дапоўненым кшталце.

2. Рада Міністраў (Урад. Выканаўчая ўлада)

Парлямант выбірае Прэм'ер-міністра і 1-га Віцэ-прэм'ера з асяродзьдзя дэпутатаў Парляманту, зацьвярджае Віцэ-прэм'ераў і міністраў па прадстаўленьні Прэм'ера.

Рада міністраў і Прэм'ер-Міністар падкантрольныя парляманту.

Прэм'ер-Міністар Ураду ажыццяўляе і арганізуе палітыку дзяржавы, накіраваную на духоўнае, культурнае, матар'яльнае існаваньне, дзейнасьць і разьвіцьцё нацыі, грамадства і грамадзянскай супольнасьці, арганізуе абарону і нацыянальную бясьпеку краіны

Прэзыдэнт (прадстаўніча-наглядальна ўлада)

Прэзыдэнт абіраецца на ўсеагульных выбарах на чатыры гады, можа быць на пасадзе ня больш за два тэрміны.

Прэзыдэнт мае кантрольна-наглядныя функцыі за галінамі дзяржаўнай і грамадзкай дзейнасьці.

Прэзыдэнт валодае заканадаўчай ініцыятывай, але не выдае ніякіх заканадаўчых актаў.

Прэзыдэнт мае права распусьціць Парлямант і прызначыць новыя выбары ў выпадку парляманцкага крызісу.

Пры прэзідэнце маецца невялікая адміністрацыя.

Мясцовая ўлада. Органы мясцовай улады зьяўляюцца часткай дзяржаўнай сістэмы. Яны выбіраюцца на ўсіх узроўнях і непасрэдна адказныя перад сваімі выбарцамі, фармуюць выканаўчыя камітэты мясцовай улады.

Органы мясцовай улады маюць функцыі мясцовага самакіраваньня, валодаюць правам на свабодную эканамічную ініцыятыву, пошук інвэстараў і эканамічных партнёраў за мяжой.

Кантрольная Палата выбіраецца Парлямантам і падсправаздачная яму.

Канстытуцыйны Суд складаецца з адзінаццаці судзьдзяў, якія выбіраюцца і зацьвярджаюцца Парлямантам тэрмінам на сямнаццаць гадоў.

Суд ёсьць незалежным органам судовай улады. Судзьдзі Вярхоўнага суду і ўсіх вышэйшых судоў Рэспублікі Беларусь выбіраюцца Парлямантам тэрмінам на сямнаццаць гадоў.

Судзьдзяў мясцовых судоў выбірае мясцовая Рада дэпутатаў і зацьвярджае Парлямант тэрмінам на адзінаццаць гадоў.

Ніхто, у тым ліку ніякі орган улады, не мае права ўмешвацца і ўплываць на рэшэньні судоў.

Генэральны Пракурор выбіраецца Парлямантам і падсправаздачны яму.

Ніжэйстаячыя пракуроры прызначаюцца Генэральным Пракурорам і потым зацьвярджаюцца парлямантам.

Паліцыя падпарадкоўваецца Міністэрству Унутраных Справаў Рэспублікі Беларусь. Начальнікі Ваяводзкіх адзьдзелаў паліцыі прызначаюцца Міністрам МУС і зацьвярджаюцца на сэсіях Ваяводзкіх Радаў мясцовых дэпутатаў. Начальнікі адзьдзелаў паліцыі ў гарадах (Паліцмайстры), прызначаюцца Міністрам МУС і зацьвярджаюцца на сэсіях Гарадзкіх Радаў мясцовых дэпутатаў. Начальнікі Павятовых адзьдзелаў паліцыі прызначаюцца Міністрам МУС, зацьвярджаюцца на сэсіях Павятовых Радаў мясцовых дэпутатаў і падпарадкоўваюцца паводле субардынацыі.

Служба Нацыянальнай Бясьпекі Рэспублікі Беларусь (СНБ) падкантрольная парляманту.

Крызісная Рада. У выпадку ўзьнікненьня тупіковага палітычнага крызісу, які можа прывесьці да нэгатыўных палітычных і эканамічных наступстваў для краіны, Канстытуцыйны Суд склікае Крызісную Раду, якая мусіць вырашыць канфліктную сітуацыю ў інтарэсах стабільнасьці і дзеяздольнасьці дзяржавы.

Крызісная Рада складаецца з чальцоў Канстытуцыйнага Суду і грамадзкіх старэйшын (сэньёраў) – вядомых, высокіх і паважаных дзеячоў краіны ў розных галінах дзейнасьці колькасьцю 12 асобаў. Кіраўніком Крызіснай Рады зьяўляецца Старшыня Канстытуцыйнага Суду.

Выбарчая сістэма. Выбары праводзіць Цэнтральная Выбарчая Камісія па выбарах і рэфэрэндумах, якую ўтварае Парлямант.

Выбары ў Парлямант і ва ўсе мясцовыя органы ўлады адбываюцца па зьмешаным прапарцыйна-мажарытарным прынцыпе і па прапарцыйна-мажарытарным выбарчым законе на працягу першых 10 гадоў існаваньня вольнай улады ў Беларусі. Потым будуць магчымыя зьмены выбарчага заканадаўства.

Сродкі масавай інфармацыі (СМІ) падзяляюцца на дзяржаўна-грамадзкія і прыватныя. Дзяржаўна-грамадзкія і прыватныя СМІ карыстаюцца свабодай слова, могуць выяўляць пазыцыю грамадзкіх, палітычных арганізацыяў, органаў улады і палітыку дзяржавы альбо быць у апазыцыі да ўлады, адлюстроўваць розныя інтарэсы.

Палітычная цэнзура СМІ не дапускаецца.

Грамадзкія аб'яднаньні, партыі, рухі. Рэспубліка Беларусь забяспечвае свабоду сходаў, мітынгаў, вулічных шэсьцяў, дэманстрацыяў, пікетаў і гарантуе выкананьне права на іх правядзеньне. Кожны мае права на свабоду аб'яднаньняў.

Грамадзяне Рэспублікі Беларусь маюць права ўтвараць і гуртавацца у партыях, рухах, розных грамадзка-палітычных, творчых, мастацкіх, навуковых, спартыўных, экалягічных, рэлігійных і іншых арганізацыях, суполках, таварыствах, фондах, клубах.

Рэспубліка Беларусь заканадаўча забяспечвае ўтварэньне і дзейнасьць незалежных прафсаюзаў.

Войска. Абарона. Войска зьяўляецца адной з галоўных умоў незалежнасьці дзяржавы і галоўнай гарантыяй яе суверэнітэту.

Беларускае войска мусіць быць павялічана, лепш навучана і лепш узброена.

Побач са стварэньнем прафэсійных адзёўзелаў войска (на аснове кантракту) абавязкова павінен

быць агульнанацыянальны прызыў. Гэта аблягчае стварэньне рэзэрвай арміі Беларусі і войска тэрытарыяльнай абароны, якое разгортваецца ў час вайны.

Ствараецца Міністэрства абароны, падпарадкаванае Парляманту, якое ажыццяўляе канцэпцыю разбудовы беларускай вайскавай абароны.

Асаблівая ўвага надаецца падрыхтоўцы афіцэраў. Ствараюцца спэцыяльныя афіцэрскія фармаваньні. Канцэпцыя стварэньня эфэктыўнага, дзейнага Беларускага войска і рэзэрвай арміі будзе ўлічваць падыходы і вопыт структурнай пабудовы іншых арміяў сьвету.

Фінансаваньне на абарону ў мірны час у залежнасьці ад зьменных абставінаў павінна прымацца ў межах ад 5 да 10 адсоткаў кансалідаванага бюджэту (ад 2-х да 3-х адсоткаў ВУП).

=====

Над Праграмай працавалі:

- **Зянон Пазьняк** – (кіраўнік калектыву аўтараў) – доктар мастацтвазнаўства, дэпутат Вярхоўнага Савета Беларусі 12-га скліканьня, старшыня парл. апазыцыі.
- **Павел Усаў** – доктар паліталёгіі.
- **Сяргей Папкоў** – дэпутат Вярхоўнага Савета Беларусі 12-га скліканьня.
- **Юры Беленькі** – дэпутат Вярхоўнага Савета Беларусі 12-га скліканьня.
- **Павел Мірановіч** – эканаміст.
- **Лявон Баршчэўскі** – доктар філалёгіі, дэпутат Вярхоўнага Савета Беларусі 12-га скліканьня.
- **Юры Цехановіч** – доктар сельскагаспадарчых навук.
- **Мікалай Крыжаноўскі** – дэпутат Вярхоўнага Савета Беларусі 12-га скліканьня.
- **Анатоль Горскі** – эканаміст, фінансіст (дарадца і кансультант).



НАРОДНАЯ ПРАГРАМА "ВОЛЬНАЯ БЕЛАРУСЬ"

Гэта праект новай Беларусі

Народная Праграма Вольная Беларусь – гэта тое, што мы хочам, каб было, гэта тое, што можа і павінна быць.

Распрацавана салідарным калектывам палітыкаў і спэцыялістаў для выкарыстаньня будучым Тымчасовым ці Пераходным Урадам дзяржавы альбо іншым палітычным утварэньнем, якое пасля ліквідацыі антынароднага рэжыму возьме на сябе адказнасьць за лёс і будучыню Рэспублікі Беларусь.

Варшава – Нью-Ёрк – Менск
2017 г.